

प्रादेशिक समाचार
आकाशवाणी जयपुर-अजमेर

दिनांक: 20.01.2025

समय : 01:00 पी.एम.

राज्य सरकार द्वारा चलाये जा रहे बजट पूर्व संवाद कार्यक्रम के तहत आज मुख्यमंत्री भजन लाल शर्मा उद्योग और सेवा क्षेत्र के विशेषज्ञों के साथ चर्चा कर रहे हैं। दोपहर में उनका एक अन्य बैठक में व्यापार, कर सलाहकार और उद्योग प्रतिनिधियों के साथ बजट पूर्व चर्चा का कार्यक्रम है। गौरतलब है कि सरकार आगामी बजट 2025-26 के लिए विभिन्न वर्गों से बजट पूर्व संवाद आयोजित कर उनके सुझाव ले रही है।

अखिल भारतीय पीठासीन अधिकारियों का सम्मेलन आज से पटना में शुरू हो रहा है। लोकसभा अध्यक्ष ओम बिरला इस सम्मेलन का उद्घाटन करेंगे। सम्मेलन में राज्यों और केंद्र शासित प्रदेशों के विधानमंडलों के पीठासीन अधिकारी और अन्य गणमान्य व्यक्ति भी उपस्थित रहेंगे। इस दो दिवसीय सम्मेलन का विषय 'संविधान की 75वीं वर्षगांठ: संवैधानिक मूल्यों को मजबूत बनाने में संसद और राज्य विधान निकायों का योगदान' है। सम्मेलन के दौरान लोकसभा अध्यक्ष 'संसद की कार्यप्रणाली और प्रक्रिया' के 8वें संस्करण का भी विमोचन करेंगे। सम्मेलन में राज्य के विधानसभा अध्यक्ष वासुदेव देवनानी राजस्थान का प्रतिनिधित्व कर रहे हैं।

शिक्षा और पंचायतीराज मंत्री मदन दिलावर ने कहा है कि भारतीय अंतरिक्ष अनुसंधान संगठन-इसरो की सफलताओं के कारण आज तिरंगा आसमान छू रहा है। उन्होंने इसरो के वैज्ञानिकों को चंद्रयान के चंद्रमा के दक्षिणी ध्रुव पर सफलता पूर्वक तिरंगा लहराने के लिए धन्यवाद भी दिया। श्री दिलावर कल रामगंजमंडी के कृषि उपज मंडी समिति में इसरो की ओर से आयोजित विक्रम साराभाई स्पेस एग्जिबिशन में विद्यार्थियों और वैज्ञानिकों को संबोधित कर रहे थे। श्री दिलावर ने प्रदर्शनी की सराहना करते हुए कहा कि ये प्रयास देश की आने वाली पीढ़ी को इसरो से जुड़ने के लिए प्रेरित करेगा। दो दिन के इस आयोजन में वैज्ञानिकों ने स्थानीय विद्यार्थियों को अंतरिक्ष विज्ञान की विस्तृत जानकारी दी। इस दौरान शिक्षा मंत्री ने प्रदर्शनी का अवलोकन किया और स्टॉल पर मौजूद विद्यार्थियों से एक-एक मॉडल की बारीकी से जानकारी ली।

भारत के संविधान के 75 साल पूरे होने के उपलक्ष्य में डाक विभाग ने नई दिल्ली के राष्ट्रीय डाक टिकट संग्रहालय में तीन दिवसीय कार्यक्रम का आयोजन किया है। इसमें सभी उम्र के लोगों के लिए मनोरंजक और आकर्षक कार्यक्रम हो रहे हैं। इसका उद्देश्य नागरिकों को संविधान में निहित मूल्यों पर विचार करने के लिए प्रेरित करना है। साथ ही एकता और राष्ट्रीय गौरव की भावना को बढ़ावा देना है। समारोह के दौरान प्रदर्शनी, प्रश्नोत्तरी, स्टाम्प सफारी और पत्र लेखन प्रतियोगिता का आयोजन किया जाएगा। संचार मंत्री ज्योतिरादित्य सिंधिया ने आज डाक टिकट संग्रहालय का दौरा किया। पत्रकारों से बातचीत में श्री सिंधिया ने कहा कि छात्रों को संविधान, डाक टिकट संग्रह और भारतीय डाक के बारे में जागरूक करने के लिए ये कदम उठाया गया है।

भारतीय खाद्य सुरक्षा और मानक प्राधिकरण (FSSAI) ने प्रयागराज में चल रहे महाकुंभ में श्रद्धालुओं के लिए सुरक्षित और स्वच्छ भोजन सुनिश्चित करने के लिए बड़े पैमाने पर कड़े कदम उठाए हैं। प्राधिकरण द्वारा खाद्य सुरक्षा अधिकारियों, मोबाइल खाद्य परीक्षण प्रयोगशालाओं (फूड सेफ्टी ऑन व्हील्स) की तैनाती की गई है इसके अलावा जागरूकता अभियान भी चलाये जा रहे हैं।

नागौर के मारवाड़ मंडवा में आज सुबह पिकअप और ट्रक की टक्कर में दो लोगों की मृत्यु हो गई। कोहरे के कारण बीकानेर-अजमेर नेशनल हाईवे-58 पर हुए इस हादसे में पिकअप में सवार चार

अन्य लोग घायल हो गए। मूंडवा थानाधिकारी ने बताया कि घायलों को मूंडवा सीएचसी में भर्ती कराया गया है।

.....
झालावाड़ में जिला कलेक्टर ने आज “बचपन बचाओ – नशा और मोबाइल की लत मिटाओ” थीम पर विद्यार्थियों को नशे और मोबाइल की लत के विरुद्ध शपथ दिलाई। ये कार्यक्रम भवानी मंडी के दशहरा मैदान में आयोजित किया गया। अभियान के दूसरे चरण में आज सभी सरकारी और गैर सरकारी विद्यालयों में संस्था प्रधानों ने भी विद्यार्थियों को शपथ दिलाई। कार्यक्रम में जिले में करीब 2 लाख विद्यार्थियों ने एक साथ शपथ ली।
.....